

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ పంచాధికశతతమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ పంచాధికశతతమః సర్గః ॥

అగస్త్యేన రణే విజయలాభార్థమాదిత్యహృదయస్తోత్రపారాయ శ్రీరామం ప్రతి
సమ్మతిదానం

తతో యుద్ధపరిశ్రాంతం సమరే చింతయా స్థితం ।
రావణం చాగ్రతో దృష్ట్వా యుద్ధాయ సముపస్థితం ॥ 6.105.1 ॥

దైవతైశ్చ సమాగమ్య ద్రష్టుమభ్యాగతో రణం ।
ఉపగమ్యాబ్రవీద్ రామమగస్త్యో భగవాంస్తదా ॥ 6.105.2 ॥

రామ రామ మహాబాహో శృణు గుహ్యం సనాతనం ।
యేన సర్వానరీన్ వత్స సమరే విజయిష్యసే ॥ 6.105.3 ॥

ఆదిత్యహృదయం పుణ్యం సర్వశత్రువినాశనం ।
జయావహం జపం నిత్యమక్షయం పరమం శివం ॥ 6.105.4 ॥

సర్వమంగలమాంగల్యం సర్వపాపప్రణాశనం ।
చింతాశోకప్రశమనమాయుర్వర్ధనముత్తమం ॥ 6.105.5 ॥

రశ్మిమంతం సముద్యంతం దేవాసురనమస్కృతం ।
పూజయస్వ వివస్వంతం భాస్కరం భువనేశ్వరం ॥ 6.105.6 ॥

సర్వదేవాత్మకో హ్యేష తేజస్వీ రశ్మిభావనః ।
ఏష దేవాసురగణాన్ లోకాన్ పాతి గభస్తిభిః ॥ 6.105.7 ॥

ఏష బ్రహ్మో చ విష్ణుశ్చ శివః స్కందః ప్రజాపతిః |
మహేంద్రో ధనదః కాలో యమః సోమో హ్యపాం పతిః || 6.105.8 ||

పితరో వసవః సాధ్యా అశ్వినౌ మరుతో మనుః |
వాయుర్వహ్నిః ప్రజాః ప్రాణ ఋతుకర్తా ప్రభాకరః || 6.105.9 ||

ఆదిత్యః సవితా సూర్యః ఖగః పూషా గభస్తిమాన్ |
సువర్ణసదృశో భానుర్హిరణ్యరేతా దివాకరః || 6.105.10 ||

హరిదశ్వః సహస్రార్చిః సప్తసప్తిర్మరీచిమాన్ |
తిమిరోన్మథనః శంభుస్త్వష్టా మార్తండకోఽంశుమాన్ || 6.105.11 ||

హిరణ్యగర్భః శిశిరస్తపనోఽహస్కరో రవిః |
అగ్నిగర్భోఽదితేః పుత్రః శంఖః శిశిరనాశనః || 6.105.12 ||

వ్యోమనాథస్తమోభేదీ ఋగ్యజుఃసామపారగః |
ఘనవృష్టిరపాం మిత్రో వింధ్యవీధీప్లవంగమః || 6.105.13 ||

ఆతపీ మండలీ మృత్యుః పింగలః సర్వతాపనః |
కవిర్విశ్వో మహాతేజా రక్తః సర్వభవోద్భవః || 6.105.14 ||

నక్షత్రగ్రహతారాణామధిపో విశ్వభావనః |
తేజసామపి తేజస్వీ ద్వాదశాత్మన్ నమోఽస్తు తే || 6.105.15 ||

నమః పూర్వాయ గిరయే పశ్చిమాయాద్రయే నమః |
జ్యోతిర్గణానాం పతయే దినాధిపతయే నమః || 6.105.16 ||

జయాయ జయభద్రాయ హర్యశ్వాయ నమో నమః |
నమో నమః సహస్రాంశో ఆదిత్యాయ నమో నమః || 6.105.17 ||

నమ ఉగ్రాయ వీరాయ సారంగాయ నమో నమః |
నమః పద్మప్రబోధాయ ప్రచండాయ నమోఽస్తు తే || 6.105.18 ||

బ్రహ్మేశానాచ్యుతేశాయ సూర్యాయాదిత్యవర్చసే |
భాస్వతే సర్వభక్షాయ రౌద్రాయ వపుషే నమః || 6.105.19 ||

తమోఘ్నాయ హిమఘ్నాయ శత్రుఘ్నాయామితాత్మనే |
కృతఘ్నఘ్నాయ దేవాయ జ్యోతిషాం పతయే నమః || 6.105.20 ||

తప్తచామీకరాభాయ హరయే విశ్వకర్మణే |
నమస్తమోఽభినిఘ్నాయ రుచయే లోకసాక్షిణే || 6.105.21 ||

నాశయత్యేష వై భూతం తమేవ సృజతి ప్రభుః |
పాయత్యేష తపత్యేష వర్షత్యేష గభస్తిభిః || 6.105.22 ||

ఏష సుప్తేషు జాగర్తి భూతేషు పరినిష్ఠితః |
ఏష చైవాగ్నిహోత్రం చ ఫలం చైవాగ్నిహోత్రిణాం || 6.105.23 ||

దేవాశ్చ క్రతవశ్చైవ క్రతూనాం ఫలమేవ చ |
యాని కృత్యాని లోకేషు సర్వేషు పరమప్రభుః || 6.105.24 ||

ఏనమాపత్సు కృచ్ఛేషు కాంతారేషు భయేషు చ |
కీర్తయన్ పురుషః కశ్చిన్నావసీదతి రాఘవ || 6.105.25 ||

పూజయస్వైనమేకాగ్రో దేవదేవం జగత్పతిం |
ఏతత్ త్రిగుణితం జప్త్వా యుద్ధేషు విజయిష్యతి || 6.105.26 ||

అస్మిన్ క్షణే మహాబాహో రావణం త్వం జహిష్యసి |
ఏవముక్త్వా తతోఽగస్త్యో జగామ స యథాగతం || 6.105.27 ||

ఏతచ్ఛ్రుత్వా మహాతేజా నష్టశోకోఽభవత్ తదా |
ధారయామాస సుప్రీతో రాఘవః ప్రయతాత్మవాన్ || 6.105.28 ||

ఆదిత్యం ప్రేక్ష్య జప్త్యేదం పరం హర్షమవాప్తవాన్ |
 త్రిరాచమ్య శుచిర్భూత్వా ధనురాదాయ వీర్యవాన్ || 6.105.29 ||

రావణం ప్రేక్ష్య హృష్టాత్మా జయార్థం సముపాగమత్ |
 సర్వయత్నేన మహతా వృతస్తస్య వధేభవత్ || 6.105.30 ||

అథ రవిరవదన్నిరీక్ష్య రామం
 ముదితమనాః పరమం ప్రహృష్యమాణః |
 నిశిచరపతిసంక్షయం విదిత్వా
 సురగణమధ్యగతో వచస్త్యరేతి || 6.105.31 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే పంచాధికశతతమః సర్గః ||